

## गीत

श्री जानकी जुआणी माणे,  
सच्चो सतिगुरु थींदुव साणे ।  
सिय देवी कीरति सरि सदाई,  
पार्थिवि दिसंदीअ पाणे ॥  
सुखी वसीं सतवन्ती,  
ईश्वरु गुरु तोखे आणे ।  
दुख्यो दींहु न दिसंदउ,  
तुंहिजा वेरी पवनि घाणे ॥  
मांदी न थींदीअ मैथिलि,  
नहात न वारु खिसाणे ।  
हर्षित हृदयु हूंदव,  
देहि अमर अजराणे ॥  
सहाई राति सुखनि जी,  
तोते आनन्द चन्द्र खिड़ाणे ।

कोसो वाउ न लगुंदुइ थधो वाउ न लगुंदुइ,

सदा वसन्त तुहिंजे भाणे ॥

दुखनि में बि हर्षित,

बुखुनि में बि मृदु मुस्काणे ।

वीरणि वेदवल्यल वर,

गरीबि श्रीखण्डि कुलिबाणे ॥

कृपा निधान साहिब मिठिड़ा फरमाइनि था—बोलिणा

सत् श्री वाह गुरु ।

साहिब मिठिड़ा मिठिड़ी स्वामिणि महाराणीअ खे  
मिठिड़ी आशीश था दियनि । श्री कोकिल रूप में साईं दयाल  
अम्ब जे सुन्दर टारीअ ते वेही मधुर लाति सां आशीश जी  
किलकार था करनि । आशीश में बि इहो भाव अथनि त प्रीतम  
श्री राम चन्द्र साईं तवहां खे इयें सम्भारे थो । तवहां जो सुखु  
चाहे थो, मिठा सद करे कुशल मनाए थो, हिते प्रभु महाराजनि  
जे हृदय जा उद्गार . बुधाए श्रीजू महाराजनि खे आश्वासनु था  
दियनि त प्रीतम जे साह साह में तवहां जी सुरिति समायल  
आहे । रोम रोम में तवहां जे मधुर नाम जी रट आहे ।

श्रीजू महाराज उन महल पखियुनि खे चोगो पिए  
चुगायो । उते श्री कोकिलि देवी चवे थी—असां पखियुनि खे  
पालण वारी बन पीहरी अमां ! मिठी स्वामिनि महाराणी  
तवहां जी जै जै हुजे ।

महाराज रघुनन्दन देव एकान्त में पंहिजे पासे में

विराजित स्वर्ण प्रतिमा सां सनेह में व्याकुल थी गाल्हानि था पर श्री प्रतिमा कुछ उत्तर न थी दिए । तदहीं भाव में विह्वल थी मिठियूं आशीशूं था दियनि । जियें भक्तु इष्ट देव खे मनाईदो आहे उन रीति मनाए चवनि था—

श्रीजानकी सदां जुवाणीं माणीं अर्थात् विरह जी पीड़ा दूरि थींदव । सदा मिलण जो जोभनु वसन्तु चिमकंदो । सदां सच्चो सतिगुरु भगुवन्तु तवहां सां सहाय थींदो । तवहां जा दुख दूरि सुख भरिपूरु कंदो । ओ मुंहिजी सतवन्ती देवी ! ( महाराजनि जे अखियुनि अगियां श्रीजू महाराजनि जा समूह दिव्य गुण झलिकनि था ) कींय बन दे हलण महिल मूंसां बांह बेली थी बीठा । बन जे कष्टनि, दाखिड़नि, पंधनि में जिते किथे मुंहिजे सुख जी ओन कंदा मुशकंदा रहिया । पंहिजो थकु, बुख, उजं, कदहीं न बुधायाऊं । एतिरो सहनशीलता स्वभाउ, जो असां गोदे ते आरामु करे रहिया आहियूं, पापी कांव अची चरण कमल में चुंहिंब हई, रतु वहण लगो । तबि तिरमात्र बि न हिलिया । मतां प्रीतम जो आरामु फिटे । सभु कष्ट मुंहिजे लाइ मिठा करे मजिया, गले में हारु करे पहिरिया । वरी पोएं बनवास में उदार चित स्वामिनी न मूंखे द्रोहु था दियनि ऐं न वरी प्रजा खे ई । इहे सबाझा गुण प्रीतम श्रीरामचन्द्र जे हृदय ते छपियल आहिनि । उन दर्द भरी दिलि सां चवनि था— ओ मुंहिजी सतवन्ती प्राण प्रिया ! सत्गुरु परमेश्वरु तवहां खे सिघोई पंहिजे राजमहल में आणींदो । राज लक्ष्मीअ खे पंहिजे चरिणनि में करे सुखी थींदउ । मूंखा वदी चुक थी आहे । मुंहिजी हृदयेश्वरी ! तवहां उहा चुक बि पंहिजे हृदय में न आन्दी । बसि, मां हाणे मिठी आशीश थो दियां त तवहीं कदहीं बि दुखियो दींहु न दिसंदउ । सदा सुखनि जी समीर

तवहां जे चरण कमलनि में वसंदी रहंदी । प्रीतमु प्यारो ज़ाणे  
थो त श्रीजू खे कहिड़े सुख जी आकांशा आहे ।

नाथ सकल सुख साथ तुम्हारे ।

शरद विमल विधु वदन निहारे ॥

प्रीतम खां अलगि वैकुण्ठि बि सुखकर न आहे । प्रीतम  
सां गदु गहिबरु बनु बि अनन्त सुखदाई आहे । जदहिं भक्तनि  
खे ई कुछ नथो वणे त श्रीजू त सन्तनि जा सिरताज, प्रेमियुनि  
जा पातिशाह आहिनि । युगल जो सनेहु अगाधु ऐं अतुलु आहे ।  
परस्पर दर्शन जो आनन्दु ई सदां माणींनि था । प्रभु महाराज  
चवनि था त प्राणेश्वरी ! वरी विरह जो .दुखियो दींहु न  
दिसंदउ । जेके दुष्ट तवहां जो सुखु सुजसु न था सही सघनि  
उहे शल घाणे में पीड़िजी वेन्दा ।

( प्रभू महाराज मधुरता में इयें चवनि था । ईश्वरता में  
साकेत हलण वक्ति धोबीअ खे सम्भारे वठी वजनि था ।  
सचु त युगल धणियुनि जो वेरी कोई कोन आहे । सभु बच्चा  
अथनि । लीला विस्तार लाइ जंहि खे जेको पार्टु दियनि था  
उहो उन पार्ट खे निबाहे थो । किरोड़ सन्तनि जे समान कोमल  
हृदय वान युगल खे भला दुश्मन कींअ नज़रि ईंदा । जदहीं हिक  
सन्त खे बि कोई द्वेषी न थो दिसिजे । राक्षसनि लाइ बि कृपा  
वात्सल्य अथनि ।

“शील स्नेह की मूरति स्वामिनि हियें न परसत कोप”

संदनि निर्मल हृदय खे कावड़ि कदहीं छुही बि न थी  
सघे । ठहियल ई सनेह जा आहिनि । मिठी स्वामिनि महाराणी  
कमल खां बि कोमल आहिनि । सदां प्रीतम जे प्रेम आनन्द में

मगनु आहिनि । बियो कुछु बि बलु हलाए न ज़ाणनि । प्रीतम जी हेद्री डिठाई बि संदनि मन में न आई ।)

असां जी सुकुमारी स्वामिनि, तवहां सदां मगलमयी सुन्दर दींह जो दर्शनु कंदउ । सदां प्रेम मई प्रभात जा आनन्द माणींदउ । तवहीं कदहीं मांदा न थिजो, सदां असां जे हृदय सिंहासन ते वृजमान आहियो । दिलि जे घर में असां सदा मिलियल आहियूं । उतां असां खे केरु बि अलग न थो करे सिधे । असां जी तवहां खे अमरु आशीश आहे त स्नान कन्दे बि वारु न खिसंदुव, मांदिकाई शल तवहां जे पाछे खे बि न छुअंदी । सदां प्रसन्न रहंदउ । तवहां जो शरीरु बि सदां अजरु अमरु रहंदो । ( महाराज मिठिड़ा हीअ आशीश घणी मांदकाई में था दियनि । डपु थो थियेनि त हिन वक्ति विरह में मतां श्रीजू शरीर जो न त्यागु करे छदींनि । इन करे अजरु अमरु हुअण जी अभिलाषा था करनि ) मुंहिजी प्राण प्रिया ! दुख जो चक्करु मिटी वेंदो ऐं सुखनि जो सूर्य उदय थियण वारो आहे । मिठी प्राण वल्लभा ! किरोड़ें रस भरियूं चांदिनियूं मिली माणींदासीं । तवहां जे मथां सदा आनन्द जो चन्द्रमा उदय रहंदो । रस जी वर्षा कंदो । कोमल ऐं निर्मल क्रणाउनि सां तवहां जे सुखनि जी वलि खे सींचे सरिसब्जु रखंदो । कदहीं तवहां खे कोसो थधो वाउ बि न लगंदो । बाहिरीं हवा बि कोसी थधी न लगंदी । विरह जी कोसी हवा यां शिथिलिता जी थधी हवा बि न लगंदी । सदां बसंत ऋतु तवहां जे चरणनि में निवासु कंदी । तवहां खे खिड़ाईदी टिड़ाईदी रहंदी ।

साई मिठनि खे बि सदां कोकिलि रूप में बसंत ऋतु प्यारी लगे थी । तदहीं चवनि था त असां जे युगल जे अडण में

बि सदा बसंत बहार रहे । साहिब मिठनि खे सरकारि जो सन्त  
स्वरूप ऐं स्वभाव दाढो मिठो आहे । भगवन्त त सभु गुण  
सम्पन्न आहे, पर भक्त खे जहिं गुण में प्रीति थिए थी, प्रभु उन  
जो विकासु उन जे हृदय में करे थो । प्रभु उदारु आहे ऐं जियें  
महमान लाइ संदसि दिलि घुरियो तामु ठाहिबो आहे तियें भक्त  
खे मन वाञ्छित स्वभावु बख्शे थो । साहिब मिठनि खे सन्त  
स्वभव प्यारो आहे । इन करे हर हर उन जूं लहिरूं उभिरनि  
थियूं, उन्हनि गुणनि तां हर हर बलिहारु था थियनि । सिक सां  
साराहीनि था । मिठी स्वामिनि तवहां बन जे दाखिड़नि, दुखनि,  
बुखुनि में बि सदा प्रसन्न रहो, सदा तवहां जे मुख कमल ते  
मुस्कराहट रहे । सन्तनि सिरताज मिठा सियचन्द्र साहिब  
तवहां धन्यु आहियो, तवहां जी सदां जै जै हुजे ।

महिर्षि जे आश्रम में प्रभु घणो पंधु करे आया । अची वण हेठि  
वेठा । सरिकारि खे घणो थकु थियो । महर्षिअ खिचिणी पिए तियारु  
कई । श्रीजू हिक डाख जे मनह हेठां अची लेटिया ।  
थधी हवा लगी । बुखड़ीअ में दिलि थियनि त हिक गड़ी डाख  
जी पटे खाऊं, पर प्रीतम खां सवाय खाइण ते दिलि न पई  
थियेनि । एतिरे में वरी निंडिड़ी अची वयनि । मुखिड़े ते थकान  
ऐं बुख हूंदे बि मुस्कान झलिकी रही हुअनि । महर्षि युगल खे  
खिचिणीअ जो भोगु लगायो ।

श्रीजू पहिंजे प्राण नाथ जे चन्द्र मुख दर्शन में ऐतिरो  
मगनु आहिनि, जो दुख—बुख जी परिवाह बि न था करनि ।  
जीअ पहाड़ सां समुद्र जूं लहिरूं हर—हर टकिरनि थियूं पर कुछु करे  
नथियूं सघनि । तियें श्रीजू बि प्रीतम जे स्नेह समाधि में  
एतिरो हठु ऐं मगनु आहिनि, जो बाहिरीं का बि गाल्हि विचलित

नथी करे । इहाई सच्ची वीरता आहे ।

साहिब मिठा फरमाइनि था त—ओ मुंहिजा वीर  
धुरीण । वेदनि दिना वर, श्रेष्ठ घोट, शेर दिलि साहिब, सति  
गुर भगवन्त दिना, दूल्ह पार्थिवचन्द्र प्यारा, तवहां जे चरण  
कमलनि तां असीं बालिड़ियूं बलिहारु थियूं ।

साई मिठा युगल खे गोद में विहारे मंगल मनाईनि था ।

मिठिड़े बाबल साई अमां की सदाई जै

श्रीरामचन्द्र वचन

मांदी न थीउ श्री मैथिलि राणी ।  
सति गुरु तोसाँ सदाँ थींदो साणी ॥  
सुखी कंदो तोखे शंकरु भवानी ।  
तुहिंजी सफलु अमरु काया बणी ॥

भगवन्तु तोसाँ कंदो भलाइ ।  
मन भावन भूदेवी जी ज़ाई ॥  
राघव साँ रखु प्रीति सदाई ।  
गुरु परमेश्वरु दियेई सुख मणी ॥

सन्तनि तुंहिजी जो सतिगुरु राखो ।  
नालो गिन्हें तुंहिजो विहे मुहिंजे आँखों ॥  
सदिके कयाँ तोतों ब्रह्मण्ड लाखों ।  
आहे अवध तो छा गणी ॥